

Vinnumálaráðið
Tinganes
Postbox 377
FO 110 Tórshavn

Tórshavn 31. januar 2007

200500324/12

- 1. FEB. 2007

Uppskot til lögtingslóg um tryggingarvirksemi

Peningastovnarnir hava, tann 29. desember 2006, fingið teldupost frá Vinnumálaráðnum, við fráboðan um, at uppskot til lögtingslóg um tryggingarvirksemi er lagt út á heimasíðuna hjá Vinnumálaráðnum til hoyringar.

Upplýst verður, at freistin at lata Vinnumálaráðnum viðmerkingar til lógaruppskotið er mánadagin 15. januar 2007. Tann 11. januar 2007 hevur Vinnumálaráðið sent teldupost til Eik Banka, við fráboðan um, at hoyringsfreistin er longd til 29. januar 2007 og tann 29. januar 2007, hevur Eik Banki umvegis telefonina, fingið játtan um at freistin aftur verður longd til 31. januar 2007.

Felagið Peningastovnar hevur gjøgnumgingið tilfarið og hevur hesar viðmerkingar til uppskotið:

Uppskotið er ógreitt hvat viðvíkur rættinum hjá útlenskum tryggingarfeløgum at fáa loyvi at reka tryggingarvirksemi í Føroyum. Innleiðandi ásetingarnar í kap. 1 siga, at lógin er galdandi fyri deildir hjá útlenskum feløgum, partvís tó bert eftir at ein sínámillum avtala er gjørd millum Føroyar og ES. § 1, stk. 4 og 5 áseta, at serligu reglurnar fyri útlensk tryggingarfeløg ikki eru galdandi fyrr enn slík avtala er gjørd.

Spurningurin er tí hvørjar reglur eru galdandi fyri deildir hjá útlenskum feløgum í Føroyum. Tað mest nærliggjandi svarið er, at somu reglurnar eru galdandi fyri útlensk feløg sum fyri føroysk feløg. Tó so, at lógin ikki er galdandi fyri deildir hjá feløgum, ið hava fingið loyvið í einum ES-landi, ella í einum landi, sum samveldið hevur gjørt sáttmála við á fíggarøkinum, so leingi eingin avtala fyriliggur.

Trupulleikin er bert tann, at reglurnar ið eru galdandi fyri føroysk feløg áseta sum treyt fyri at geva loyvi, at umsøkjari hevur høvuðsskrivstovu og bústað í Føroyum. Lógin kann tí illa skiljast ørðvísi, enn at deildir hjá útlenskum feløgum ikki kunnu virka í Føroyum, men at útlensku feløginu mugu stovna høvuðsskrivstovu í Føroyum, um tey ynskja at virka her.

Harumframt ásetir § 36, at tað ikki er loyvt við vinnuligum endamáli her í landinum at hjálpa til við at tryggingar verða teknaðar hjá feløgum, ið ikki lúka hesar somu treytir fyri at kunna fáa loyvi at virka í Føroyum.

F E L A G I ð P E N I N G A S T O V N A R

POSTSMOGA 3048 - FO 110 TÓRSHAVN

Viðmerkingarnar til lógaruppskotið upplýsa ikki nær væntast kann, at sínámillum avtala verður gjørd millum Føroyar og ES um hesi viðurskipti. Hetta kann serliga undra, við tað at lógaruppskotið í so stóran mun beinleiðis setir ES-reglur í gildi í Føroyum og annars leggur til grund at Føroyar hava skyldu at fylgja slíkum reglum.

Tann 18. desember 2006, hevur Føroya Banki fingið innlit í notat frá Sjørða Rasmussen, dagfest 22. november 2006, um møguliga gildisseting í Føroyum av ES-fyriskipanum og frásøgn frá embætismannafundi 8. desember um sama evni. Peningastovrnarnir skilja at hetta notatið er ein av orsökunum til, at dagføringin av lóggávuni á figgjarøkinum er komin í drag. M.a. hevur spurningurinn verið settur við ígildissetan í Føroyum av fyriskipan ES-ráðsins um nýtslu av altjóða roknskaparstandardum. Peningastovrnarnir skilja ikki hví gildisseting av ES-fyriskipanum í Føroyum bert skal verða ein trupulleiki í sambandi við ríkislóggávu, meðan spurningurin yvirhøvur ikki verður nevndur í sambandi við fyriliggjandi lógtingslógaruppskot. Til samanberingar kann t.d. nevast at § 111, stk. 3 í uppskotinum leggur til grund, at fyriskipan ES-ráðsins um nýtslu av altjóða roknskaparstandardum setir til viks ásetingarnar í lógaruppskotinum, hvat viðvíkur ávísu feløgum sum hava samtøkuroknskap.

Felagið Peningastovnar tekur ikki undir við hesum forðingunum, ið lógaruppskotið setir fyri, at deildir hjá útlenskum feløgum skulu kunna virka í Føroyum og harvið eisini fyri at t.d. føroysku peningastovrnarnir sum umboð kunnu tekna tryggingar vegna slík feløg. Mælt verður tí til, at reglurnar í kap. 5 verða settar í gildi beinanvegin og at føroysk tryggingarfeløg samstundis fáa útvegað somu rættindi at virka uttanlands.

Sambært § 46, stk. 5 kann tryggingareftirlitið eisini fyribils steðga viðgerðini av eini umsókn frá útlenskum persóni ella felag um ognan av lutum í einum tryggingarfelag. Hetta er tó ikki galdandi fyri ognarar í ES ella londum sum ES hevur gjørt sáttmála við. Spurningurin er hvat liggur í hesi heimild og hvat er galdandi, um Føroyar ikki hava ein sáttmála við ES? Um ásetingin gevur heimild til í breiðari høpi at nokta útlendingum at eiga í tryggingarfeløgum, ið hava loyvi at virka í Føroyum, er Felagið Peningastovnar ivasamt, um tað er rætt at hava slíka áseting.

Hugtakið figgjarfelag (finansiel virksomhed) verður nýtt fleiri ferðir í lógaruppskotinum, men lógaruppskotið hevur onga lýsing av hesum hugtakinum. Spurningurin er tí, um hugtakslýsingin í lov om finansiel virksomhed er galdandi? Harumframt hevur lógaruppskotið ásetingar ið eru galdandi fyri figgjarfeløg (t.d. § 9 og kap. 12). Felagið Peningastovnar heldur tað verða óheppið at reglur um figgjarfeløg ikki eru savnaðar á einum staði/í einari lóg og ivast eisini í, um landsstýrið kann taka sær lóggávumyndugleika á hesum øki. Í ávísu førum tykist at figgjarfelag av misgávum er komið at standa í staðin fyri tryggingarfelag, kanska tí hetta er dottið burturímillum í umsetingini frá donsku lógini (t.d. § 5, stk. 3 og § 107).

Lógaruppskotið introduserar hugtakið SE-feløg í føroyska lóggávu. Føroyska partafelagslóggávan ásetir ikki karmar fyri slík feløg. Tað er tí sera ivasamt um slík feløg kunnu virka í Føroyum.

F E L A G I Ð P E N I N G A S T O V N A R

POSTSMOGA 3048 - FO 110 TÓRSHAVN


Tann 2. januar 2007 hava peningastovnarnir fingið uppskot hjá donskum myndugleikum til broytingar í ymsum lógum á figgjarøkinum sent til hoyringar. Endamálið við uppskotinum er m.a. at innskriða reglur um endurtryggingarvirksemi, ið eru ásettar av ES, í donsku lóggávuna um tryggingarvirksemi, umframt at dagføra reglurnar um kapitaldekning hjá tryggingarfeløgum og tvørgangandi pensjónsgrunnum, soleiðis at kapitalkrøvini koma at mynda reella vágan í tí einstaka felagnum. Harumframt eru uppskot til kunngerðir og vegleiðingar um solvens og rakstrarætlanir fyri tryggingarfeløg. Fyrliggjandi uppskot tykist ikki at viðgerða hesi viðurskifti. Spurningurin er um hetta er tilætlað ella um Vinnumálaráðið ikki er vitandi um nevndu broytingar í donsku tryggingarlóggávuni, ið annars er fyrimyndin fyri uppskotinum hjá Vinnumálaráðnum.

Felagið Peningastovnar hevur ikki havt stundir at fara inn í eina gjøgnumgongd av smálutum í uppskotinum, men er dottin yvir ymisk viðurskifti, ið áttu at verði rættaði, so sum tilvísingar til ásetingar sum ikki eru til, ella ikki áseta tað ið sagt verður, endurtøkur og ásetingar, ið eru ógreiðar ella ikki tykjast at geva meining í tí samanhangi tær eru settar inn í, etc.

Felagið Peningastovnar tekur annars undir við uppskotinum og mælir til at hetta verður sett í gildi skjótast gjørligt.

Vinarligar heilsanir

Felagið Peningastovnar


Janus Petersen
formaður